



## **Ἀπόδειξις ὅτι εἷς ἐστὶ Θεός, καὶ οὐ πολλοί**

**Ἁγίου Ἰωάννου Δαμασκηνοῦ**

Ὁ δὲ θεὸς εἷς ἐστίν. Γλ. γ' 20

Ὅτι μὲν ἐστὶ Θεός, ἰκανῶς ἀποδέδεικται· καὶ ὅτι ἀκατάληπτός ἐστιν ἡ Αὐτοῦ οὐσία· ὅτι δὲ εἷς ἐστὶ καὶ οὐ πολλοί, τοῖς μὲν τῆ θείᾳ πειθομένοις Γραφῇ, οὐκ ἀμφιβάλλεται· φησὶ γὰρ ὁ Κύριος ἐν τῇ τῆς νομοθεσίας ἀρχῇ· Ἐγὼ Κύριος ὁ Θεός σου ὁ ἐξαγαγὼν σε ἐκ γῆς Αἰγύπτου· οὐκ ἔσονταί σοι Θεοὶ ἕτεροι πλὴν ἐμοῦ· καὶ πάλιν, ἄκουε Ἰσραὴλ· Κύριος ὁ Θεός σου, Κύριος εἷς ἐστὶ· καὶ διὰ Ἡσαΐου τοῦ Προφήτου· Ἐγὼ γάρ φησὶ Θεὸς πρῶτος, καὶ ἐγὼ μετὰ ταῦτα, καὶ πλὴν Ἐμοῦ οὐκ ἔστι θεός· ἔμπροσθέν μου οὐκ ἐγένετο ἄλλος θεός, καὶ μετ' ἐμὲ οὐκ ἔσται· καὶ πλὴν Ἐμοῦ οὐκ ἔστιν· καὶ ὁ Κύριος δὲ ἐν τοῖς Εὐαγγελίοις, οὕτω φησὶ πρὸς τὸν Πατέρα· αὕτη ἐστὶν ἡ αἰώνιος ζωὴ, ἵνα γινώσκωσί Σε τὸν μόνον ἀληθινὸν Θεόν· Τοῖς δὲ τῆ θείᾳ μὴ πειθομένοις Γραφῇ, οὕτω διαλεξώμεθα.

Τὸ Θεῖον τέλειόν ἐστι καὶ ἀνελλιπές, κατὰ γε ἀγαθότητα, κατὰ τε σοφίαν, κατὰ τε δύναμιν· ἄναρχον, ἀτελεύτητον, ἀίδιον, ἀπερίγραπτον· καὶ ἀπλῶς εἰπεῖν, κατὰ πάντα τέλειον· εἰ οὖν πολλοὺς ἐροῦμεν θεοὺς, ἀνάγκη διαφορὰν ἐν τοῖς πολλοῖς θεωρεῖσθαι· εἰ γὰρ οὐδεμία διαφορὰ ἐν αὐτοῖς, εἷς μᾶλλον ἐστὶ καὶ οὐ πολλοί· εἰ δὲ διαφορὰ ἐν αὐτοῖς, ποῦ ἡ τελειότης; εἴτε γὰρ κατὰ ἀγαθότητα, εἴτε κατὰ δύναμιν, εἴτε κατὰ σοφίαν, εἴτε κατὰ χρόνον, εἴτε κατὰ τόπον, ὑστερήσει τοῦ τελείου, οὐκ ἂν εἶη θεός· ἡ δὲ διὰ πάντων ταυτότης, ἓνα μᾶλλον δείκνυσι καὶ οὐ πολλοὺς· πῶς δὲ καὶ πολλοῖς οὕσι τὸ ἀπερίγραπτον φυλαχθήσεται; ἔνθα γὰρ ἂν εἶη ὁ εἷς, οὐκ ἂν εἶη ὁ ἕτερος· πῶς δὲ ὑπὸ πολλῶν κυβερνηθήσεται ὁ κόσμος, καὶ οὐ διαλυθήσεται, καὶ διαφθαρήσεται, μάχης ἐν τοῖς κυβερνῶσι θεωρουμένης; ἡ γὰρ διαφορὰ, ἐναντίωσιν εἰσάγει· εἰ δὲ εἴποι τις· ὅτι ἕκαστος μέρους ἄρχει· τί τὸ τάξαν, καὶ τὴν διανομὴν αὐτοῖς ποιησάμενον; ἐκεῖνο γὰρ μᾶλλον ἂν εἶη Θεός· εἷς τοίνυν ἐστὶ Θεός, τέλειος, ἀπερίγραπτος, τοῦ παντός ποιητής, συνοχεύς τε, καὶ κυβερνήτης, ὑπερτελής καὶ προτέλειος· πρὸς δὲ καὶ φυσικὴ ἀνάγκη, μονάδα εἶναι, δυάδος ἀρχήν.

-----  
Ἁγίου Ἰωάννου Δαμασκηνοῦ, *Περὶ Ὁρθοδόξου Πίστεως*, ἐκδ. Νεκτ. Παναγόπουλος [Ἐπίσης στὴν Ἑλληνικὴ Πατρολογία (*Patrologiae Graecae*) τοῦ Μίνιε (J.-P. Migne), Ἐκδόσεις ἀκριβῆς τῆς Ὁρθοδόξου Πίστεως, PG 94,793], σ. 7.